

ឧបសោសដ្ឋា



លទ្ធិប្រជាធិបតេយ្យសេរី និងការអប់រំនៅស្រុកខ្មែរ



ពិនិត្យអំពីព្រឹត្តិការណ៍សំខាន់ៗមាននៅស្រុកខ្មែរ

មាតិកា

សេចក្តីផ្តើម.....	2
លទ្ធិប្រជាធិបតេយ្យសេរីជាអ្វី?.....	3
ការអប់រំ.....	7

សេចក្តីផ្តើម

តាំងតែពីឆ្នាំ១៩៤៦មកម្ល៉េះ គេតែងនាំគ្នានិយាយថាទុក្ខនៅស្រុកខ្មែរគឺ កើតមានឡើងដោយសារអ្នកដឹកនាំខ្មែរបានយកមកអនុវត្ត នូវលទ្ធិប្រជាធិបតេយ្យ របស់មហាប្រទេសសេរី ដោយឥតបានធ្វើការអប់រំ ជាមុនដល់ប្រជាពលរដ្ឋខ្លួន អំពីគោលការណ៍ នៃលទ្ធិប្រជាធិបតេយ្យ។ គេនិយាយទៀតថា ដោយសារប្រជាពលរដ្ឋខ្មែរ មានទម្លាប់ដូចប្រជាពលរដ្ឋដទៃទៀត នៅក្នុងដំបន់អាស៊ី រស់ក្រោមទម្ងន់ របបរាជាធិបតេយ្យ អស់ច្រើនសតវត្សមកហើយ បានជាមាន ការលំបាកច្រើន ដើម្បីយល់លំនាំ ក្នុងការអនុវត្តលទ្ធិប្រជាធិបតេយ្យ។

យើងសួរ ជាសំណួរច្រើនថា : តើលទ្ធិប្រជាធិបតេយ្យជាចំណេះវិទ្យាសាស្ត្រ ? ត្រូវចាំបាញ់រៀនរាងចេះសិន មុននឹងយកមកអនុវត្ត ? ហេតុអ្វីក៏គេនាំគ្នាដាក់កំហុសជានិច្ចដល់រាស្ត្រ នៅពេលណាមានបញ្ហាក្នុងការប្រព្រឹត្តលទ្ធិប្រជាធិបតេយ្យក្នុងប្រទេសមួយ ? តើមហាប្រទេសសេរីត្រូវគេយកមកធ្វើជាគំរូដាច់ខាត នៃរបៀបអនុវត្តលទ្ធិប្រជាធិបតេយ្យ ?

ហេតុអ្វីបានជាប្រជាពលរដ្ឋខ្មែរ ដែលជាប្រជាពលរដ្ឋមួយតាមប្រវត្តិសាស្ត្រ គាត់ចេះដឹងច្បាស់ថា អ្វីជាអំពើអាក្រក់

អ្វីជាអំពើល្អ អនុលោមតាមព្រះពុទ្ធសាសនា ធ្លាប់ស្គាល់ ភាពរុងរឿងរបស់ជាតិខ្លួន ក៏ដូចជាការអាម៉ាស់មុខដែរ ទៅជាមានការលំបាក យល់អំពីការប្រព្រឹត្ត នៃលទ្ធិប្រជា ធិបតេយ្យទៅវិញ ? តើលទ្ធិប្រជាធិបតេយ្យ ជាគំនិតដាច់ មុខ នៃប្រជាពលរដ្ឋរបស់បស្ចឹមប្រទេស ? តើលទ្ធិនេះ មាន នៅក្នុងការវិវឌ្ឍន៍ ជាធម្មជាតិ នៃសភាពចម្រើន របស់មនុស្សជាតិ ?

តើប្រជាពលរដ្ឋខ្មែរ ធ្លាប់បានឃើញស្នាម លទ្ធិនេះក្នុង ប្រវត្តិសាស្ត្រប្រទេសខ្លួនដែរឬទេ ?

លទ្ធិប្រជាធិបតេយ្យសេរីជាអ្វី ?

លទ្ធិប្រជាធិបតេយ្យជា លទ្ធិមួយស្រួលយល់បំផុត សំរាប់ មនុស្សគ្រប់រូប ព្រោះលទ្ធិប្រជាធិបតេយ្យ មានគោល សំខាន់តែមួយគឺ ការស្រឡាញ់សមភាព : « មនុស្សម្នាក់ៗ មានចំណង់ដូចគ្នា ចង់មានសុភមង្គល អត្ថប្រយោជន៍ ស្គាល់ សេចក្តីរីករាយ មានសេចក្តីសង្ឃឹមក្នុងជីវិត »។ ចំណង់នេះជា ចំណង់ជាធម្មជាតិ របស់មនុស្សគ្រប់រូបនៅ ក្នុងសង្គម។ តែចំណង់ជា ឯកត្តភូតទាំងឡាយនេះ ក្នុង លទ្ធិប្រជាធិបតេយ្យ គឺជា ចំណង់សំរាប់ បំរើប្រយោជន៍ ដល់ប្រជាជាតិខ្លួន ដែលមាន នៅក្នុងគតិនីតិជនគ្រប់ រូប ដែលគាត់ ទុកមាតុភូមិជា វិជាតមាតា (មាតាបង្កើត)

ជាអ្នកមានគុណ ត្រូវសងបំណុលដ៏ធំមហិមា មិនអាច
អស់បានក្នុងជីវិតគាត់។

តែយើងដឹងថា ក្នុងសង្គមសេរីនិមួយៗ តែងតែមានអ្នក
ក្រ និង អ្នកមាន រស់នៅជាមួយគ្នា, ដូច្នោះត្រូវមានច្បាប់
មួយដើម្បីការពារ នូវសមភាពក្នុងសង្គម។ បើប្រសិនអ្នក
តែងច្បាប់ធ្វើច្បាប់ណា តម្រូវឲ្យអ្នកក្រ តាមស្វែងរកមធ្យា
បាយចេញពីភាពក្រីក្រជាអសារ (ចេញមិនរួច) និង ធ្វើឲ្យ
អ្នកមាន អត់ទ្រាំពុំបាន, ច្បាប់នោះប្រកដ ជាវាពុំអាច
គង់រង់បាននោះឡើយ ព្រោះច្បាប់នោះ មិនមែនជាច្បាប់
សំរាប់ការពារប្រជាពលរដ្ឋនោះទេ។ ច្បាប់ល្អក្នុងលទ្ធិប្រជា
ធិបេតយ្យសេរីគឺ គ្រប់ច្បាប់ណាការពារអ្នកក្រឲ្យមាន
លទ្ធភាព កាត់ចោលបាន នូវសេចក្តីទុក្ខលំបាក កើត
មានពី សេចក្តីក្រីក្ររបស់គាត់ និង ឲ្យអ្នកមាន មានសិទ្ធិ
សេរីភាព ស្វែងរក ទ្រព្យជាធម្មតាបាន តែទប់ស្កាត់មិនឲ្យ
អ្នកមានទ្រព្យនោះ រំលោភលើអ្នកក្រ និង ច្បាប់រដ្ឋបាន។
បើនិយាយឲ្យស្រួលយល់គឺ ច្បាប់កំរិតការរស់នៅអ្នកគ្មាន
ទ្រព្យឲ្យមានជីវភាពថ្លៃថ្នូរ ជាប្រជាពលរដ្ឋ ដែលយើងឲ្យ
ឈ្មោះថា « សុភមង្គល ជាអប្បបរមាមាត្រ ក្នុងជីវភាពរស់
នៅ » និង កំរិតទ្រព្យសម្បត្តិអ្នកមានទ្រព្យ កុំឲ្យល្មោភ
ខ្លាំងនឹងទ្រព្យសម្បត្តិ ឲ្យវាក្លាយទៅជា សេចក្តីក្តៅក្រហាយ
របស់ប្រជាពលរដ្ឋ ព្រោះថា វិសមភាពសំខាន់ក្នុងសង្គមគឺ
សេចក្តីល្មោភខ្លាំងនឹងទ្រព្យ ដែលនាំឲ្យ ខូចកិត្តិយស

ជាតិ និងជា ទុក្ខវេទនារបស់ប្រជាពលរដ្ឋ។ ដូចយ៉ាងនៅ ស្រុកខ្មែរបច្ចុប្បន្ននេះ អស់លោកអ្នកកាន់អំណាច គាត់ មានទ្រព្យលើគំនរទុក្ខរាស្ត្រគឺ គាត់នាំគ្នា ប្រព្រឹត្តអំពើពុក រលួយចំក្តី មិនចំក្តី ដែលនាំឲ្យរាស្ត្រក្តៅក្រហាយ។ ពួកគាត់ យកអំណាចរដ្ឋ ធ្វើជាបររកទ្រព្យ បើគាត់ជា រដ្ឋមន្ត្រី ក្រសួងសិក្សាធិការជាតិ គាត់ប្រកបរបរបើកសាលាឯក ជន បើជារដ្ឋមន្ត្រីក្រសួងពាណិជ្ជកម្មគឺ គាត់ធ្វើជាអ្នក ជំនួញខាងអាហារណាមួយ និង និហារិយកម្ម បើជា រដ្ឋមន្ត្រី ក្រសួងបរិស្ថានគឺ គាត់ច្បាស់ជាមាន មុខរបររកស៊ីខាង ព្រៃឈើ។ ភូមិគ្រឹះ និង ឡានជាន់ទំនើបរបស់ពួកគាត់គឺ ជាទ្រព្យនាំឲ្យជាតិគ្មានសេចក្តីថ្លៃថ្នូរ និង រាស្ត្រគ្មានកិត្តិយ ស។ របររបស់បុគ្គលណាមួយ ធ្វើនៅពេលដែលខ្លួនកាន់ អំណាចរដ្ឋផងដែរ គេទុក ការប្រព្រឹត្តស្របគ្នានេះ ជា « ទំនាស់ប្រយោជន៍ » (Conflit d'intérêts) ដែលជា ទោស មួយដ៏សំខាន់ ចំពោះអ្នកប្រព្រឹត្ត នៅក្នុងប្រទេសគោរព លទ្ធិប្រជាធិបតេយ្យពិតប្រាកដ។

នៅទីនេះ យើងសង្ខេបបានថា លទ្ធិប្រជាធិបតេយ្យ មិន មែនគ្រាន់ជា គំនិតសមភាពនោះឡើយ គឺវាជា អំពើ ដែលត្រូវតែធ្វើ មានដាច់ខាត នូវសមភាពក្នុងសង្គម ដែលមានច្បាប់ សំរាប់ការពារប្រយោជន៍ បុគ្គលម្នាក់ៗ ផង ការពារប្រយោជន៍រួមផង។ ក្នុងចំណុចសមភាពនេះ ឯង ដែលយើងត្រូវយកមកធ្វើជាគោលសំខាន់បំផុតក្នុង

លទ្ធិប្រជាធិបតេយ្យសេរី។ តែ សមភាពនេះ វាខុសពី សមភាពក្នុងរបបកុម្មុយនិស្ត និង អំណាចផ្តាច់ការ ដែល ជា សមភាពគ្មានសេរីភាពបញ្ចេញមតិ និង សេរីភាព នយោបាយ ដែលជា គោលសំខាន់មួយទៀត នៃលទ្ធិប្រជា ធិបតេយ្យសេរី។ យើងដឹងថា ក្នុងរបបរាជានិយមសក្តិ ភូមិ របបផ្តាច់ការនិយម ក៏ដូចរបបកុម្មុយនិស្តដែរ គេ ធ្វើច្បាប់ ដើម្បីបំរើប្រយោជន៍អំណាចអ្នកដឹកនាំ, ច្បាប់ ទាំងឡាយនោះជា ច្បាប់សំរាប់ ធ្វើឲ្យប្រជាពលរដ្ឋខ្លាច និង គោរពដាច់ខាតចំពោះអំណាចរបស់គេ ដែលគេទុក ខ្លួនគេជាម្ចាស់ នៃអំណាចនោះ។ សមភាព គ្មានសេរីភាព ក្នុងរបបផ្តាច់ការជា អាការៈក្រៅ បញ្ឆោត ដូចយ៉ាងរបប បច្ចុប្បន្ននៅកម្ពុជា គេយកទំនៀមទម្លាប់ជាតិ មកធ្វើ មធ្យោបាយ បោកបញ្ឆោតរាស្ត្រ ដើម្បីការពារប្រយោជន៍ គេ, ដូច្នោះគេជ្រើសរើសតែ ទំនៀមទម្លាប់ណា ដែលរលួយ មកប្រើ ដើម្បីបំផ្លាញជាតិ និង ទុកប្រជាពលរដ្ឋ ឲ្យរស់ក្នុង ភាពល្ងង់ខ្លៅ ព្រោះភាពល្ងង់ខ្លៅ នៃរាស្ត្រនេះ វាជាការ ធានាការពារអំណាចគេ។ ក្នុងចំណុចនេះ អ្នកមើលឃើញ ស្រុកខ្មែរតែនឹងភ្នែកគឺ គ្មានគតិ អាចសឹកសំដីថា នៅ ស្រុកខ្មែរ មានមហាវិទ្យាល័យខ្នាតអន្តរជាតិដ៏ច្រើន ចុះ ហេតុអ្វីបានជា យើងយល់ឃើញថា អ្នកកាន់អំណាច បច្ចុប្បន្ន មានបំណងឲ្យរាស្ត្រ រស់នៅក្នុងសេចក្តីល្ងង់ខ្លៅ ?

ការអប់រំ

ការអប់រំក្នុងលទ្ធិប្រជាធិបតេយ្យសេរី និង នៅក្នុងរបប ផ្តាច់ការ :

ក្នុងមតិនេះហើយ ដែលយើងចង់លើកមកពិចារណាដែរ អំពីការអប់រំ ក្នុងលទ្ធិប្រជាធិបតេយ្យសេរី និង ក្នុងរបប ផ្តាច់ការ។ យើងដឹងថារបៀបអប់រំមានច្រើនយ៉ាង :

អប់រំខ្លោច, អប់រំនៅតែល្ងង់, អប់រំគ្រាន់តែចេះតាម គ្រូថា, អប់រំបង្កើតប្រជ្ញា, អប់រំជាតិ។ ការអប់រំទាំង៥យ៉ាង នេះសុទ្ធតែមាន គោលដៅវាច្យាសលាស់ ហើយសំរាប់ បំរើ ប្រយោជន៍អ្វីមួយ ដែលអ្នកអប់រំ គេចង់បាន។ យើងគួរ ដឹងដែរថា ការចេះដឹងក្នុងចំណេះណាមួយ ទោះបីចំណេះ នោះ មានលក្ខណៈជាវិទ្យាសាស្ត្រវិជ្ជាក៏ដោយ មិនប្រាកដ ជានាំបង្កើត នូវប្រជ្ញាដល់អ្នកចេះដឹងនោះឡើយ ព្រោះថា ចំណេះជា មេរៀនមានក្បួនរួចស្រេច តម្រូវឲ្យអ្នករៀន មានសតិចំណាំ ដើម្បីរៀនចាំ នូវអ្វីដែលអ្នកបង្រៀន គាត់ដាក់ឲ្យរៀន, បើអ្នករៀនណា មានសតិចំណាំច្រើន គេ អាចនឹងចាំបានច្រើនក្នុងមេរៀននោះ ដើម្បីនឹងសូត្រ មកវិញ ឲ្យដូចវិជ្ជា ដែលខ្លួនបានរៀន, តែមិនពិតជាអ្នក ចេះនោះ មានប្រជ្ញា ឬ នាំបង្កើតនូវប្រជ្ញាអ្វីនោះឡើយ ពីព្រោះប្រជ្ញា ជាផ្លែផ្កា នៃការសិក្សាពិចារណាដ៏មានជម្រៅ មួយលើវិជ្ជាណាមួយ ដែលខុសពីការរៀនសូត្រ ដែលដាក់ឲ្យ

រៀនចេះ ចំណាំដោយយកសតិចំណាំ ជាឃ្លាំងទុកចំណេះ។
ប្រាជ្ញា ជាសម្បត្តិ នៃការបង្កើត, ការពិចារណា ក្នុងគុណ
ធម៌សំរាប់ការចម្រើន នៃមនុស្សជាតិ, ឯចំណែកការចេះ ជា
សតិចំណាំ នៃចំណេះ ដែលមាននៅក្នុងសង្គមជាតិ វិញ,
អ្នកចេះមុខវិជ្ជាណាមួយ អាចនៅជាមនុស្សល្ងង់ គ្មាន
ប្រជ្ញា។ តែអ្នកមានប្រជ្ញាក្នុងគុណធម៌ពុំអាច ជាមនុស្ស
ល្ងង់បាននោះឡើយ, តែប្រាជ្ញា ដែលគ្មានគុណធម៌ ជា
ភាពល្ងង់ខ្លៅ ជាទីបំផុត អាចទុកវា ជាសត្រូវចំពោះ
មនុស្សជាតិទៀតក៏បានដែរ។

មុននឹងចូលក្នុងអន្តរវត្ត នៃការអប់រំ យើងសូមនាំអ្នក
អាន ត្រឡប់ទៅមើលវិស័យនេះ ជាសង្ខេប មាននៅក្នុង
អតីតកាលជាតិខ្មែរបន្តិចសិន ដើម្បីងាយស្រួលនឹងតាម
ដានអំពីការវិវឌ្ឍន៍ នៃវិស័យនេះ នៅក្នុងសង្គមខ្មែរ។ ដូច
យើងធ្លាប់បានសរសេរ រួចមកហើយថា ធាតុសង្គមខ្មែរ
ក្នុងអតីតកាល ជាសង្គមសក្តិភូមិ ដែលមានការអប់រំ
ខ្លាចផង ឲ្យនៅតែល្ងង់ខ្លៅផង និង ចេះសូត្រតាមគ្រូថា
ផង។ មុមទាំងបីនេះ ជាគ្រឹះ នៃរបបរាជានិយមសក្តិភូមិ
ដែលគេធ្វើសំរាប់តែរក្សារបបគេ ឲ្យមានជីវិត ជាអនន្ត។
ការអប់រំខ្លាចគឺ ឲ្យអាណាចក្រនឹងធ្វើអ្វីប្រឆាំងអ្នក
ដឹកនាំ ដូចយ៉ាងគេអប់រំរាស្ត្រ ខ្លាចស្តេច ទុកស្តេចជា
មនុស្សប្រសិទ្ធិស្មើនឹងអទិទេព ឥតអាចវិភាគបាននោះ
ឡើយ។ ការបិទសិទ្ធិសេរីភាព ចេះគិតពិចារណាអំពី

សកម្មភាព នៃអ្នកដឹកនាំនេះឯង ជាការអប់រំ វិញ្ញាណ រស់
ក្នុងភាពល្ងង់ខ្លៅជានិច្ច, មើលឃើញតែភាពល្អ ដែលអ្នក
ដឹកនាំ គេធ្វើសំរាប់តែរកប្រយោជន៍គេតែប៉ុណ្ណោះ ដូច
យ៉ាង ការកែច្នៃហេតុការណ៍មិនពិត ទៅជាប្រវត្តិសាស្ត្រ
ជាតិ សំរាប់បំរើប្រយោជន៍នយោបាយរបស់គេ។ ដើម្បីរក
អ្វីដែលគេចង់បាន គេនាំគ្នាបង្កើតការអប់រំវិញ្ញាណ ចេះ
តែសូត្រតាម តែគេតម្រូវចេះសូត្រតែប៉ុណ្ណោះ ដូចយ៉ាង
គេតែងដំបូន្មានទាំងឡាយឲ្យគោរព ដើម្បីកាច់មនុស្ស ឲ្យ
រស់នៅក្នុងហ្វូងមនុស្ស ដែលគេផ្សាំងបានសំរាប់ប្រើប្រាស់
ដូចបសុសត្វនោះឯង។ របបរាជានិយមសក្តិភូមិ តែងតែ
យកទំនៀមទម្លាប់អំណាចរបស់គេ ទុកជាទំនៀមទម្លាប់
ប្រជារាស្ត្រផង ទុកជាប្រពៃណីជាតិផង ដូច្នោះគេយកការ
អប់រំទាំងបីយ៉ាងនេះ ជាពុម្ពសំរាប់អប់រំប្រជារាស្ត្រ ឲ្យក្លាយ
ជាប្រជារាស្ត្រងាយដឹកនាំ ដើម្បីស្រួលរកប្រយោជន៍គេគឺ
អំណាចផ្តាច់ការ។ យើងគួរដឹងដែរថា ទំនៀមទម្លាប់ជា
ចំណេះ កើតមានឡើង ពីការធ្វើឡើងវិញ នូវអ្វីមួយជា
ច្រើនដង រហូតការធ្វើនោះ វាក្លាយជាទម្លាប់ដែលត្រូវធ្វើ
ហើយ ទម្លាប់អស់រយៈពេលដ៏យូរអង្វែង ក៏ក្លាយទៅជា
ទំនៀមទម្លាប់ របស់មនុស្សមួយក្រុម រស់នៅក្នុងសង្គម
មួយ ឬ នៅត្រង់ទីកន្លែងណាមួយ។ ដូច្នោះទំនៀមទម្លាប់
មិនមែនជាចរន្ត នៃភាពទំនើប វាចិតនៅក្នុងដៃមនុស្ស
ស្រករក្រោយៗមក ដែលកំពុងរស់នៅក្នុងសង្គមថ្មី ដែលវា

តម្រូវឲ្យខ្លួន រស់តាមលំនាំថ្មី ដែលវាអាចមាន ភាពផ្ទុយពី ទំនៀមទម្លាប់ ដែលខ្លួនធ្លាប់បានស្គាល់។ ភាពផ្ទុយនេះ ហើយ ដែលរបបរាជានិយមសក្តិភូមិ គេទុកវាជា សត្រូវ របស់គេ ហើយដើម្បី រក្សាទំនៀមទម្លាប់ ទោះបីវាលែងប្រើ បានក៏ដោយ តែវាជាសេចក្តីសុខរបស់គេ ដូច្នោះ គេនៅ តែរក្សា ការអប់រំទាំងបីយ៉ាង ដែលយើងបានរៀបរាប់ ខាងលើ ដែលជា ដំបូន្មាន ចេះកោតខ្លាចអំណាចគេតែ ប៉ុណ្ណោះ។

តើ នៅក្នុងស្រុកខ្មែរគ្រប់សម័យ ធ្លាប់មានការអប់រំជាតិ ដែរឬទេ ? ក្នុងរបបរាជានិយមសក្តិភូមិ ក៏ដូចរបបសង្គម រាស្ត្រនិយម (១៩៥៦-១៩៧០) ក៏ដូចរបបខ្មែរក្រហម (១៩៧៥-១៩៧៩) ក៏ដូចរបបនៅក្រោម អាណាព្យាបាល យៀកណាម (១៩៧៩-១៩៨៩) ការអប់រំជាតិ គ្មានមាន នោះឡើយ ព្រោះថា ការអប់រំជាតិ ជាការអប់រំប្រជា ពលរដ្ឋ ឲ្យស្គាល់សិទ្ធិ និង កតិក្យកិច្ចរបស់ខ្លួននៅក្នុង ប្រជាជាតិ ដូច្នោះការអប់រំជាតិ មិនមែន ជាការ ឲ្យដំបូន្មាន ឲ្យខ្លាចនោះឡើយ តែផ្ទុយទៅវិញ ជាការអប់រំឲ្យ មានសេចក្តីក្លាហានក្នុងការបញ្ចេញមតិ និង ហ៊ានចូល រួមយ៉ាងសកម្មក្នុងគ្រប់សកម្មភាពសង្គម ដែលអាចនាំឲ្យ ប្រជាជាតិ មានការចម្រើន តាមកន្លងគុណធម៌គ្រប់វិស័យ ជាតិ។ ទោះបីមានការបង្កើតសាលារៀនច្រើន គ្រប់ លំដាប់សិក្សាយ៉ាងណាក៏ដោយ តែការអប់រំនោះ មិនមែន

ជាការអប់រំជាតិ ព្រោះថា ការអប់រំជាតិ ជាការអប់រំ នាំឲ្យ
ប្រជាពលរដ្ឋមានប្រាជ្ញា ដើម្បីឲ្យបុគ្គលម្នាក់ៗ ក្លាយជាការិ
របស់ជាតិ ទទួលបានការខុសត្រូវ ចំពោះខ្លួនឯងផ្ទាល់ផង
និង វាសនាជាតិផង។ ដូច្នោះសាលារៀន ដែលមានច្រើន
នោះគឺគ្រាន់ជា អាគារឥតព្រលឹងជាតិនោះឯង។ ការ
អប់រំ ដែលនាំបង្កើតប្រាជ្ញា លុះត្រាតែការអប់រំនោះ ស្ថិត
នៅក្នុងសង្គមមួយ ដែលឲ្យទៅលើសេរីភាព,
សមភាព នៃសមាជិកខ្លួន។ ការអប់រំ ទោះបីមានកំរិត
បច្ចេកទេសខ្ពង់ខ្ពស់យ៉ាងណាក៏ដោយ តែវាស្ថិតនៅក្នុង
សង្គមពុករលួយ ក្នុងប្រទេស ដឹងនាំដោយអំណាចផ្តាច់
ការ ពិតជាពុំមែនជា រស្មីសំរាប់ជាតិនោះឡើយ ព្រោះអ្នក
ចេះ, ចេះត្រឹមតែសូត្រតាម និង បំរើប្រយោជន៍អ្នកដឹង
នាំតែប៉ុណ្ណោះ ដូចយ៉ាង ការអប់រំនៅក្នុងរបបកុម្មុយនិស្ត
អប់រំប្រជាពលរដ្ឋ ឲ្យបំរើតែមនោគមវិជ្ជា នៃគណបក្ស
ដឹកនាំ ឲ្យស្រូវសំជាទាសទាសដាច់ថ្លៃ របស់អំណាចផ្តាច់
ការ របស់បក្សកុម្មុយនិស្តតែប៉ុណ្ណោះ ដូចយ៉ាងនៅប្រទេស
កូរ៉េខាងជើង ធ្វើកាំជ្រួញបាញ់បានចម្ងាយឆ្ងាយសំរាប់តែ
បង្ហាញ នូវកិត្យានុភាព នៃរបបដឹកនាំ ប៉ុន្តែរបបនេះ
បង្កើត នូវទុក្ខក្នុងសង្គម នាំឲ្យស្រូវ សំក្នុងទុកវេទនាជា
ទីបំផុត។ ម្យ៉ាងទៀតដែរ ដូចនៅប្រទេសចិនកុម្មុយនិស្ត
គេបង្កើត ដំបន់សេដ្ឋកិច្ចពិសេស សំរាប់ធ្វើជាទូកញ្ជក់
តាំងទំនិញប្រណិតភាព របស់មជ្ឈិមប្រទេស សំរាប់បំភាន់

ភ្នែក ប្រជាពលរដ្ឋខ្លួនថា ក្រោមការដឹកនាំគណបក្ស កុម្មុយនិស្ត ប្រទេសចិន មានការចម្រើនជឿនលឿនអ ស្ទាប តែការចម្រើននេះ ជានយោបាយបិទបាំងនូវទុក្ខ វេទនាជនជាតិចិន ចំនួនយ៉ាងតិច៩០% នៃប្រជាពលរដ្ឋ រស់នៅគ្មានសេរីភាព។ ដូចប្រទេសយៀកណាម គេជន ជាតិគេរាប់លាននាក់ មករស់នៅក្នុងស្រុកខ្មែរ ដើម្បីដោះ ស្រាយបញ្ហាទ្បិក្ស និង អត់ការងារនៅក្នុងស្រុកគេ ដែល ជាបញ្ហា អាចបង្កើតការបះបោរប្រឆាំងបក្សកុម្មុយនិស្ត យៀកណាម ដែលជាគណបក្ស កាន់អំណាច។ ដូច្នោះយៀក ណាម គេយកទឹកដីកម្ពុជា ជាការដោះស្រាយបញ្ហាសង្គម ផង និង នយោបាយគេផង។ រួមសេចក្តីទៅ ការអប់រំក្នុង របបកុម្មុយនិស្ត ក៏ដូចនៅក្នុងរបបផ្តាច់ការ ជាការអប់រំ គ្មានការបង្កើតប្រាជ្ញា ដល់ប្រជាពលរដ្ឋនោះឡើយ, តែ ផ្ទុយទៅវិញគឺជា ការអប់រំប្រជាពលរដ្ឋខ្លាចផង នៅល្ងង់ ជានិច្ចផង និងចេះតែសូត្យ តាមតែអ្នកដឹកនាំ គេ បង្រៀនសូត្យផងតែប៉ុណ្ណោះ។

គួរដឹងដែរអំពីការអប់រំ នៅស្រុកខ្មែរ ក្នុងរបបអាណា ព្យាបាលបារាំង (១៨៦៣-១៩៥៣) :

ពិតណាស់ហើយ បារាំង គេនាំវិទ្យាសាស្ត្រវិជ្ជាចូលស្រុកខ្មែរ ដើម្បីបង្រៀនយុវជនខ្មែរបានចេះដឹងអំពីមុខវិជ្ជានេះ, តែបារាំង ឥតបានកែទម្រង់សង្គម និង របបដឹកនាំខ្មែរ

ដែលមាន លក្ខណៈសក្តិភូមិ ដើម្បីប្រទេសខ្មែរក្លាយជា
ប្រទេសសម័យនោះឡើយ។ ដូច្នោះការអប់រំថ្មី ដែលបារាំង
យកមកធ្វើក្នុងសង្គមចាស់គឺគ្រាន់តែមាន បំណងយកវិ
ស័យអប់រំខ្មែរ មកធ្វើកម្មសិទ្ធិរបស់បារាំង ដើម្បីបំរើ
ប្រយោជន៍អំណាចអាណានិគមបារាំងតែប៉ុណ្ណោះ។ ដូច្នោះ
ការអប់រំថ្មីនេះ វាគ្មានបានជួយបង្កើត នូវប្រាជ្ញាអ្វីនោះ
ឡើយ ដល់ប្រជាពលរដ្ឋខ្មែរ មិនតែប៉ុណ្ណោះបារាំងថែម
ទាំងយកភាសាខ្មែរ យកមកធ្វើជាយាន សំរាប់អប់រំយុវ
ជនខ្មែរ ក្នុងមធ្យោបាយ សំរាប់កំទេចប្រលឹងជាតិខ្មែរ
ដែលមាននៅក្នុងភាសាជាតិ។ ក្នុងចំណុចនេះ យើងដក
ស្រង់សក្ខីកម្ម របស់លោក ប៊ុណ្ណ ចន្ទមុល ដែលលោកបាន
សរសេរទុកក្នុងសៀវភៅមួយមានចំណងជើងថា « គុក
នយោបាយ » មានសេចក្តីដូចខាងក្រោមនេះ :

ការតស៊ូចាប់ធ្វើដំបូងតាមផ្លូវសារពត៌មាន :

...គ្រានោះ ទើបមានវិ រជនអ្នកស្នេហាជាតិមុតមាំមួយ
ចំនួន ឥតខ្ចាចគុកច្រវ៉ាក់ ឥតខ្ចាចចោលស្រុក ឥតខ្ចាច
ស្លាប់ មុនដំបូងបានលបលាក់ ដឹកនាំបុលគ្គិក្ខា ធ្វើ
ការតស៊ូ ប្រឆាំងនឹងបារាំង យកឥស្សរភាពពីមកវិញ
ក្នុងពេលដែលបារាំង កំពុងមានអំណាចនៅឡើយ គឺថា
ចង្អុម ឬ ធ្មេញ វានៅពេញមាត់ស្រួចលែមនៅឡើយ វាចង់
ធ្វើអ្វីយើងក៏បានតាមចិត្តវា ឥតអ្វីទប់បានឡើយ។

ការតស៊ូនេះ ចាប់ផ្ដើមដំបូងក្នុងឆ្នាំ១៩៣៦ តាមផ្លូវសារ ព័ត៌មានមួយ ឈ្មោះថា « សារពត៌មាននគរវត្ត », សារ ព័ត៌មាននេះ បានពន្យល់ ណែនាំ ដាស់ស្មារតី បងប្អូនខ្មែរ យើង ដែលដេកលក់ ដែលរងកម្មវេទនា ដែលបាក់ស្បាត ធ្លាប់ខ្លាចបារាំងដាក់គុក ឬ សម្លាប់ ឲ្យភ្ញាក់ស្មារតីឡើង ឲ្យ ចេះស្នេហាជាតិ ឲ្យចេះតស៊ូឥតខ្លាចស្លាប់ ដើម្បីយកឥស្សរ ភាពពីបារាំងមកវិញ ដែលវាបានដណ្ដើមពីយើងជិត១០០ ឆ្នាំហើយ។

កាសែត « នគរវត្ត » ចាប់ចេញដំបូងតែពីរដងទេក្នុង មួយអាទិត្យ...។ លោក ប៉ាច ឈឺន កាន់កាប់មុខងារជា ចាងហ្វាងកាសែត ត្បិតលោក ជាវិជនម្នាក់ស្នេហាជាតិ មុតមាំក្នុងបណ្ដាក្រុមបដិវត្តន៍ទាំងអស់។ ឯលោក ដៅ ហុង បានតម្រូវឲ្យធ្វើ ជាគណនេយ្យករ ត្បិតលោកក៏ជា មនុស្សត្រង់ ហើយជាអ្នកស្នេហាជាតិដែរ។ ចំណែកអ្នក និពន្ធ មានលោក ស៊ីង ង៉ុកថាញ់ លោក ប៉ាច ឈឺន លោក ស៊ុម វ៉ារ លោក ពិទ្ធុរ កៈសេម និង លោក ជុំ មួង។ ក្រោយ ទើបមាន លោក មហា ញ៉ុក ថែម និង លោក មហា សា មន ចូលជួយទៀត។ កាលកាសែតនគរវត្ត ចេញដំបូង អ្នកដែលអាន ភាគច្រើនមានតែអ្នកក្រីក្រ និង កម្មករ ដែលពុំសូវ ចេះភាសាបារាំង អានកាសែតភាសាបារាំង មិនបាន។ ឯអស់លោក និង ថីថុង គេមិនយកភ្នែក បៀតទេ ដោយគេមើលងាយ ស្អប់ខ្ពើមអក្សរជាតិ។ ជា

ពិសេសគឺ អស់លោកជាន់នោះ អានអក្សរខ្មែរ ពុំបានផង ត្បិតមិនខំរៀនអក្សរជាតិទេ គេខំរៀនអក្សរបារាំង ត្បិត អក្សរបារាំង មានតម្លៃខ្លាំងណាស់ជាន់នោះ ឯអក្សរខ្មែរ ចុះទាបដល់ថ្នាក់ក្រោមសូន្យ។ គេមើលតែកាសែតបារាំង ឈ្មោះ ឡាវេរីតេ (La Vérité) ,អូពីនីញ៉ុង (Opinion), អាំប៉ា ស្យាល់ (Impartial) និង « Presse de Saigon » ជាដើម។ បើចង់មើលការសែតខ្មែរ ដោយព្រលឹងចិត្តមើល គេបត់ ដាក់ពីក្នុងកាសែតបារាំង កុំឲ្យគេមើលឃើញ ខ្លាចថាអន់ ឬ មិនចេះបារាំង...។

« ជាន់នោះ អ្នកណា មិនចេះអក្សរបារាំង ចេះតែអក្សរ ខ្មែរ ឥតបានការអ្វីធ្វើនឹងគេទេ ត្បិតគេប្រើតែអក្សរ បារាំង ទោះខាងរាជការក្តី ខាងជំនួញក្តីដូចគ្នា។ អ្នក និយាយបារាំង ហ៊ុហ្វណាស់ ដូចទេវតា ចុះពីស្ថានសួគ៌។ ធ្វើ ពាក្យបណ្តឹង ឬ សុំអ្វីៗ ត្រូវតែធ្វើជាបារាំង ទោះខាងរាជ ការខ្មែរក្តី ខាងរាជការបារាំងក្តី ប្រើតែអក្សរបារាំងដូច គ្នា។ បើមិនចេះ ត្រូវពឹងគេធ្វើឲ្យទើបបានការ។ មិនមែន តែអក្សរបារាំងទេ ដែលផ្ទៃផ្ទួរ សូម្បីតែស្រីបារាំងក៏ប្រុស ខ្មែរយើង ជាន់ជាយកទ្រុលរាមិនបានដែរ។ និស្សិតខ្មែរ ដែលបានសញ្ញាប័ត្រខ្ពស់ពីស្រុកបារាំង លុះត្រឡប់មកវិញ ដោយទាំងប្រពន្ធបារាំងមកផង ដល់សុំធ្វើការក្នុងរាជ ការ គេមិនឲ្យ គេប្រាប់ថា ទាល់តែលែងប្រពន្ធបារាំងទៅ ទើបឲ្យធ្វើការ។ បុរសនោះ បង្ខំលែងប្រពន្ធបារាំងទៅ ទើប

បារាំង គេធ្វើការ ជាមន្ត្រីខាងរាជការខ្មែរ។ ឯនាង
បារាំងនោះ ត្រូវគេបញ្ជូនត្រឡប់ ទៅស្រុកបារាំងវិញទៅ។
រឿងនេះមានច្រើនគ្នា តែសូមមិនបញ្ចេញឈ្មោះ។ ឯយួន
ដែលជាខ្ញុំបារាំងដូចខ្មែរដែរ ប៉ុន្តែវាមានឥទ្ធិពលជាងខ្មែរ
វាក្មេងក្មាងដាក់ខ្មែរគ្រប់កន្លែងរាជការ និង ជំនួញ ត្បិត
វាចេះផ្តាប់ផ្តន់បារាំង ឲ្យស្រឡាញ់វា ស្តាប់វា ធ្វើបាបខ្មែរ។
ចំណែកឯចិនវិញ ក៏វាឡើងចាងលើខ្មែរណាស់ដែរ ត្បិត
ពួកគេច្រើនតែអ្នកមានសម្បត្តិ គេតាំងខ្លួនគេ ខ្ពស់នៅ
ស្រុកខ្មែរ ប្រហែលនឹងបារាំងដែរ។ កុំថាដល់ទៅស្រីល្អជា សូ
ម្យី តែស្រីផ្កាមាសចិន ក៏ខ្មែរយើង ពុំអាចភ្ជាប់ភ័ន្តវាបាន
ឡើយ បើបានស្គាល់ចិនជិតជិត ហើយវានាំទៅព្រេងស្រី
ពេស្យាចិន ជាមួយវាទើបបានខ្លះ។ ខ្មែរជាន់នោះ អន់
ជាងយួនចិនទៅទៀត។ សម័យនោះ ដោយអក្សរបារាំង
រហូតម៍បារាំង ផ្សាយឥទ្ធិពល មកលើអក្សរសាស្ត្រខ្មែរ លើ
រហូតម៍ខ្មែរខ្លាំងណាស់ ទៅលើអក្សរសាស្ត្រយើង រហូតម៍
យើង ក៏រត់ទៅពួនសម្ងំនៅក្នុងវត្តអារាមអស់។ បើកុំតែ
បានគុណព្រះសង្ឃខ្មែរ ដែលជាអ្នកទ្រទ្រង់ថែរក្សាទុកឲ្យ
បានគង់វង្ស ដល់សព្វថ្ងៃ កុំអីអក្សរសាស្ត្រខ្មែរ រលាយបាត់
សូន្យយើងពីប្រទេសកម្ពុជាទៅហើយ។

ចាប់ពីឆ្នាំ១៩៤២មក បារាំងលែងអោយ សរសេរពាក្យខ្មែរ
ជាផ្លូវការហើយ គេបង្កើតអក្សររ៉ូម៉ានីហ្សេ (Romanisé) ឬ
ក៏ហៅថា កុកដីខ្មែរ គឺសរសេរពាក្យខ្មែរ ជាអក្សរបារាំងវិញ

តាំងពីរាជការជាន់ខ្ពស់ រហូតដល់យុវ ការសែតក៏ចេញជា
អក្សររ៉ូម៉ានីហ្ស៊ីដែរ។ ហេតុអ្វី ? មកពីបារាំង គេធ្វើជាតិ
គេ ងាយរៀនជាសាខ្មែរ ដោយសរសេររ៉ូម៉ានីហ្ស៊ី ត្បិត
ជាន់នោះ បារាំង គេកំពុងតែដាក់គ្នាគេ មកនៅស្រុក
អាណានិគមច្រើន ហើយគេ ចង់បញ្ចូលចំណុះគេ ធ្វើជា
ស្រុកបារាំងផង ហៅថា ប្រទេសបារាំង ឯនាយសមុទ្រ(La
France d'outre Mer) គឺគេ ចង់សង្កត់យើង កុំឲ្យវើខ្លួនរួច
ឲ្យក្លាយជាតិ ទៅជាបារាំងអស់ទៅ ទោះចេះបារាំងក៏
ដោយ មិនចេះក៏ដោយ ដូចនៅ ប៉ុងឌីស៊ីវិចណ្លេនាំគរ
។ល។ ជាខេត្ត នៃប្រទេសឥណ្ឌា ដែលក្លឹងក្លាយសញ្ជាតិ ជា
បារាំងខ្មៅអស់។ ឯខ្មែរយើងជាន់នោះ និងមុននោះ មាន
សុំចូកជាតិបារាំងខ្លះដែរ ដោយគេយល់ឃើញថា ជាតិឯង
ថោកទាបណាស់ ហើយបានទាំងផ្លាស់ឈ្មោះទាំងត្រកូល
ទៅជាបារាំងអស់ គេសប្បាយចិត្តនឹងដូរជាតិខ្មែរទាប
ថោកទៅជាជាតិបារាំងខ្ពង់ខ្ពស់ថ្លៃថ្លាទៅវិញ។ ក៏ប៉ុន្តែ
សូមជ្រាបថានៅជំនាន់នោះ ខ្មែរនៅខិតខំតស៊ូ ប្រើភាសា
ខ្មែរនៅបានច្រើននៅឡើយ។ ដូចជា ក្រសួងមហាផ្ទៃ យុត្តិ
ធម៌ សិក្សាធិការជាតិ ក្រុមព្រះតម្រួត ។ល។ ជាដើម។ ដល់
ពេលទាមទារបានសេរីភាព ឯករាជ្យ ពីបារាំងបានខ្លះ
នោះ ត្រឡប់ជាប្រើអក្សរបារាំងទៅវិញ។

...ចំណែកជាតិយួន គេដើរទាន់សម័យ គេដេញបារាំង
ចេញ គេប្រើភាសារជាតិគេជាផ្លូវការ គេឲ្យមារា កុមារី

រៀនភាសាអង់គ្លេស។ ពេលជប៉ុនចូកស្រុក គេក៏ចូលទៅ
គេរៀនភាសាជប៉ុន។ ឥឡូវនេះ នៅសកលលោកទាំងមូល
ប្រទេសដែលទើបបានឯករាជ្យថ្មីៗ គេតែងតែប្រើភាសា
ជាតិគេ ស្ទើរតែគ្រប់ប្រទេសទៅហើយ ចម្លែកអី តែជន
ជាតិខ្មែរយើង នៅក្រាញដល់ណាទៀត ? សព្វថ្ងៃសីលធម៌
វប្បធម៌ ទំនៀមទម្លាប់ខ្មែរ ចង់រលំរលាយទៅចង់អស់ពី
ស្រុកទៅហើយ !

ហេតុនេះ គួរបង្កើនរួមឈាម មេត្តាជួយគិតបានវែង
ឆ្ងាយរឿងអក្សរជាតិយើងផង។

តុលាការសឹក :

...គេយកទៅដាក់ ក្នុងបន្ទប់តូចល្អមួយ មួយទទឹង
ប្រហែល៣ម៉ែត បណ្តោយប្រហែល៦ម៉ែត។ នៅនោះខ្ញុំ
ឃើញអ្នកទោសជាតិយួន៧នាក់ នៅនោះដែរ។ ពួកយួន
សួរខ្ញុំជាភាសាយួនថា គេដាក់ទោសប៉ុន្មានឆ្នាំ ? ខ្ញុំឆ្លើយ
ថា ណាំណាំ(៥ឆ្នាំ) ពួកនោះនាំគ្នាសើចគិតឡើងថា បីឌីកូ
ងណូងរ៉ូយ ! ខ្ញុំមិនចេះពាក្យ « កូងណូង » នេះសោះ មិន
ដឹងថាយ៉ាងម៉េច គិតមិនយល់ន័យសោះ ខ្ញុំថាមិនយល់ទេ
ខ្ញុំគិតទៅឃើញថា ក្រែងគេបញ្ជូនទៅពេជ្រនិល ត្បិតនៅ
ស្រុកខ្មែរ មានកន្លែងពេជ្រនិលនេះមួយទេ ជាកន្លែង
ចាញ់សម្រាប់យុំមនុស្សទោសឧក្រិដ្ឋ។ គិតចុះគិតឡើងនៅ
តែមិនយល់ដដែល។ មិត្តខ្ញុំពីរនាក់ទៀតសួរថា គេសើច

រឿងអី ? គេបញ្ជូនពួកយើងទៅណា ? គ្រានោះមានខ្មែរ
ក្រោមម្នាក់ ក្នុងចំណោមយួនទាំង៧នាក់នោះ ដែលខ្ញុំ
ស្មានថា ជាយួនទាំងអស់គ្នា, ខ្មែរនោះអត់មិនបានក៏
ឆ្លើយប្រាប់ថា ក្នុងល្ងាចនោះ គឺកោះត្រឡាច! ព្រោះក្រៅ
កោះត្រឡាចភ្លាម ខ្ញុំក៏ភ្ញាក់ខ្លួន ដូចគេកន្ត្រាក់តែម្តង
ត្រចៀកហឹងអស់ ស្តាប់អ្វីលែងឮ ហើយដោយនឹកឃើញថា
អញម្តងហ្នឹង អស់សង្ឃឹមថានឹងរស់រានមានជីវិតត្រឡប់
មកស្រុកវិញហើយ ត្បិតធ្លាប់ឮគេដំណាលតៗមកថា កោះ
ត្រឡាចនោះ នៅកណ្តាលសមុទ្រឆ្ងាយណាស់ ជាកន្លែង
ដាក់មនុស្សទោសឧក្រិដ្ឋ។ ក្រោយនោះ ខ្ញុំក៏ក្រោកទៅ
អង្គុយជិតខ្មែរក្រោមនោះ ហើយសួរពីស្ថានភាពកោះ
ត្រឡាច យ៉ាងម៉េចខ្លះ។ គាត់នោះ បានអធិប្បាយសព្វ
គ្រប់ប្រាប់ខ្ញុំ ហើយគាត់ប្រាប់ថា គាត់ឯងគេដាក់ទោស
ប្រាំឆ្នាំមិនយូរប៉ុន្មានទេ...

បងប្អូន ជួយពិចារណាមើល ជាតិខ្មែរដូចគ្នាមិនព្រម
ទទួលស្គាល់ខ្មែរគ្នាឯង មិនព្រមនិយាយភាសាខ្មែរ ប៉ុន្តែ
ដោយអង្គុយស្តាប់ទៅ ប្រហែលជាតឹងទ្រូងណាស់មើលទៅ
បានជាគេព្រមនិយាយខ្មែរ មករកខ្ញុំ។ គ្រានោះខ្ញុំសួរទៅ
វិញថា បងឯងខ្មែរ ម៉េចមិនព្រមនិយាយខ្មែរណែនាំពួក
ខ្ញុំផង ព្រោះពួកខ្ញុំមិនចេះយួនទេ ! គេឆ្លើយថា និយាយ
ខ្មែរទៅពួកយួន មើលដោយអញ ថាអញជាជាតិខ្មែរ។ សូម
បងប្អូនជួយស្តាប់មើលចុះ ជាតិខ្មែរយើង តែចេះភាសា

បរទេសហើយ និយាយតែភាសាគេ លែងនិយាយភាសា
ខ្លួនឯងសោះ ថាជាតិឯងជាជាតិថោកទាបទៅវិញ។ ដូច
យ៉ាងជាតិខ្មែរយើង ដែលចេះភាសាបារាំងសែស ខ្លះជា វរ
ជនផង គេនាំកូនចៅគ្រួសារគេ និយាយតែបារាំងរហូត
ដល់ភ្លេចភាសាជាតិចោលអស់ ថាជា ភាសាថោកទាបទៅ
វិញ។ មើលចុះស្រីយួន ដែលយកប្តីបារាំង ដល់មានកូន គេ
បង្ហាត់ឲ្យនិយាយតែពាក្យយួន ឲ្យស្រឡាញ់ជាតិយួន ខាង
ម្តាយជាងឪពុក។ បើជាស្រីខ្មែរយើងវិញ បើបានប្តីបារាំង
ហើយ កូនប្រុសកូនស្រី និយាយតែបារាំង ឥតចេះខ្មែរ
សោះ អប់រំស្រឡាញ់ជាតិឪពុកជាងជាតិម្តាយ។ បើនិយាយ
ខ្មែរទៅ ខ្លាចគេថាមិនមែនកូនបារាំង។ នេះជា គំនិតខ្ញុំ
គេតពូជត្រកូលឥតភ្នាក់លើកសោះ។ បើមានជាតិខ្មែរណា
ភ្នាក់លើក ជួយណែនាំ តាមផ្លូវនយោបាយ ដើម្បីឲ្យប្រទេស
ជាតិរួចពីទោសភាព មានសេរីភាពឡើងវិញ អ្នកនោះ គេ
សម្គាល់ថា ជាមនុស្សថោកទាប អាវ៉ាសែតខ្លឹមសារ គេ
ឥតហ៊ានដើរជិតទេខ្លាចមានរឿងដល់ខ្លួនគេទៀត...។

យោងតាមសក្ខីកម្ម របស់លោក ប៊ុណ្ណ ចន្ទមុល យើងយល់
ឃើញថា ការអប់រំនៅជំនាន់បារាំងត្រួតខ្មែរ វាគ្មានជា រស្មី
អ្វីទេ សំរាប់ជាតិខ្មែរនោះឡើយ វាមានតែជួយបន្ទាបវប្ប
ធម៌ជាតិ ភាសាជាតិ ដែលជាហេតុនាំអោយអ្នកចេះដឹង
ខ្មែរ នាំគ្នាយល់ឃើញថា វប្បធម៌ជាតិ ជារប្បធម៌ធ្វើអាយ
(បង្កើតក្នុងស្រុក) វាគ្មានតម្លៃល្អ ដូចវប្បធម៌មកពី

បរទេសនោះទេ, តែអ្នកចេះដឹងខ្មែរភ្លេចគិតថា ទោះបី គាត់ទេតម្លៃទៅលើវប្បធម៌បរទេស ខំធ្វើប្រក ជាបរទេស និយាយភាសាបរទេស ជាមួយខ្មែរក្នុងឯង តែជនបរទេស គេទុកគាត់ ជាអ្នកចេះក្រោមគេ ព្រោះគេទុកខ្លួនគេជា គ្រូរបស់គាត់ជានិច្ច។ ការយកវប្បធម៌បរទេស ជាខ្នាតនៃ ការចេះដឹងនេះឯង វាជារនាំងបាំងអ្នកចេះដឹងនិងប្រជា រាស្ត្រចៃ កជាពិភពពីរដាច់គ្នា មួយជាពិភពអ្នកចេះ តែ គ្មានប្រាជ្ញា មួយទៀតជាពិភពអ្នកល្ងង់ ឥតភ័ព្វវាសនា។ ពិភពទាំងពីរនេះហើយ ជាសង្គមខ្មែរសព្វថ្ងៃនេះ រស់នៅ ក្នុងឥទ្ធិពលបរទេសផង និង នៅក្នុងភាពល្ងង់ខ្លៅផង ដែលជា កត្តានាំទោតិគ្មានប្រាជ្ញា គឺថា គ្មានព្រលឹងជា តិ។

លទ្ធិប្រជាធិបតេយ្យសេរីជាលទ្ធិមួយ តម្រូវឲ្យមានប្រាជ្ញា ជាតិ ដែលជា គ្រឹះរបស់សង្គម សំរាប់ទ្រទ្រង់សេរីភាពប្រជា ពលរដ្ឋ។ សេរីភាព ជាកត្តា ធ្វើឲ្យបានប្រសើរ នៃ ជោគវាសនា របស់ប្រជាពលរដ្ឋ ហើយ នៅពេលណាសេរី ភាពនេះមានជំនួយពីអ្នកចេះដឹងគ្រប់វិស័យបច្ចេកទេស ជំនួបនេះ ជាទស្សនវិស័យ គ្មានទីបំផុត សំរាប់សកម្មភាព របស់មនុស្ស ក្នុងការស្វែងរកការជឿនលឿន នៃសង្គម។ ក្នុងសង្គមខ្មែរ រហូតមកដល់ច្បាប់ប្បទានកាល ជំនួបនេះ វា គ្មានមាននៅឡើយ។ ហេតុការណ៍នេះ ដូចយើងបាន រៀបរាប់ខាងលើរួចមកហើយ គឺថា សង្គមខ្មែរ ជាសង្គម

សក្តិភូមិ, ប្រទេសខ្មែរ គ្មានមានការអប់រំបង្កើតប្រាជ្ញា
និង អប់រំជាតិ ដែលជាការអប់រំ នាំបង្កើតសេរីភាព និង
សមភាព។ នត្តិភាពទាំងឡាយនេះហើយ ដែលជា ឧបសគ្គ
សំរាប់បណ្តុះលទ្ធិប្រជាធិបតេយ្យសេរីនៅក្នុងស្រុកខ្មែរ។